



तीन बोध कथाएँ



अदिति/Introduction

हमारा अपनी भाषा पर नियंत्रण होना चाहिए। मधुर बोली सबका मन मोह लेती है और कठोर वचन से लोग हमें नापसंद करने लगते हैं। अपने काम में कुशल होने के लिए अभ्यास का बड़ा महत्त्व है। निरंतर अभ्यास करने से वह व्यक्ति भी अपने काम में कुशलता प्राप्त कर लेता है जिसमें बुद्धि का कम होना माना जाता है। किसी भी काम को करने के लिए जहाँ दृढ़ इच्छा शक्ति का होना आवश्यक है वहीं हमें सकारात्मक भी होना चाहिए। हर बात में कमी या दोष खोजते रहने से व्यक्ति में एक निराशा घर करने लगती है, जो उसकी प्रगति में बाधा बनने के साथ-साथ उसके व्यक्तित्व का अवगुण भी बन जाती है।

1



बोध/Conceptual Understanding

- दरबार में कौन-कौन लोग एकत्रित थे?
- राजा सभी के उत्तर से क्या नहीं हुए?
- कैसा शब्द तीर की तरह चुभ जाता है?

राजा का दरबार लगा हुआ था। मंत्री तथा राज्य के **सम्मानित** लोग एकत्रित थे। राजा ने सभा को संबोधित करते हुए सभी से एक प्रश्न पूछा, “सबसे मीठी और सबसे कड़वी वस्तु का नाम बताइए।” मीठी चीजों के नाम बताने वालों ने चीनी, बताशे, लड्डू, गन्ना, मिसरी आदि कई वस्तुओं के नाम बताए। कड़वी वस्तुओं के नाम बताने वालों ने करेले, ज़हर, **औषधियों** तथा अनेक कड़वी वस्तुओं के नाम बताए।



शिक्षण संकेत

छात्रों को कहानी, कविताएँ, लेख आदि पढ़कर ज्ञान में वृद्धि करने के लिए प्रेरित करना।



शब्दार्थ

सम्मानित – आदरणीय

औषधि – दवा

अधिगम उद्देश्य/प्रतिफल

- जीवन में परिश्रम का स्थान और महत्त्व समझना।
- महापुरुषों के जीवन से प्रेरणा लेंगे।
- सोच-समझ कर और मधुर बोलने के लिए प्रेरित हो सकेंगे।

राजा उनके उत्तर से प्रसन्न नहीं हुए। भीड़ में से किसी ने कहा, “यदि अनुमति हो तो मैं बता सकता हूँ, महाराज!”

राजा ने उस व्यक्ति को बात कहने की आज्ञा दे दी।

वह बोला, “सबसे मीठी भी **जबान** है जो सबका दिल जीत लेती है और सबसे कड़वी भी जबान है जिससे निकला कड़ा शब्द तीर की तरह चुभ जाता है।”

राजा के चेहरे पर मुस्कुराहट थी।

बच्चो! मधुर भाषा से हम किसी का दिल जीत सकते हैं और कड़वी भाषा से हर एक का दिल तोड़ सकते हैं।

2

सुकरात बहुत बड़े दार्शनिक थे। उनके अनेक शिष्य उनसे अपनी शंकाओं का समाधान पाना चाहते थे और वे सदा उनका **मार्गदर्शन** करते थे। एक शिष्य के मन में सुकरात के प्रति अपार श्रद्धा थी। उसने एक दिन सुकरात से पूछा, “हम मन को कितना भी समझाएँ, सोचें, पर मन पर **काबू** नहीं प्राप्त कर सकते। ऐसा क्यों होता है?” सुकरात ने उसे अपने पास बुलाकर उसके सिर पर हाथ फेरते हुए कहा, “जैसी दृष्टि, वैसी सृष्टि।” इस संसार को **सकारात्मक** दृष्टि से देखोगे, तो



बोध/Conceptual Understanding

- सुकरात सदा अपने शिष्यों का क्या करते थे?
- एक शिष्य के मन में सुकरात के प्रति क्या थी?
- दृष्टिकोण नकारात्मक होगा तो हर किसी में क्या नज़र आएगा?



शब्दार्थ

जबान – वाणी, बोली, भाषा

मार्गदर्शन – पथ प्रदर्शन, उचित राह दिखाना

काबू – नियंत्रण

सकारात्मक – स्वीकार या हाँ का भाव



हर जगह सुख और शांति नज़र आएगी। अगर तुम्हारा दृष्टिकोण **नकारात्मक** होगा तो हर किसी में दोष ही नज़र आएगा।”

शिष्य को कुछ समझ नहीं आया। सुकरात शिष्य के मन की बात समझ गए। उन्होंने आधे भरे पानी के गिलास की ओर इशारा करते हुए कहा कि सकारात्मक दृष्टिवाले व्यक्ति की नज़र में यह गिलास पानी से आधा भरा है। जो गरमी में उसकी प्यास बुझा सकता है। नकारात्मक दृष्टिवाला व्यक्ति सोचेगा कि इस आधे खाली गिलास से मेरी प्यास कैसे बुझेगी? गिलास तो वही है पर एक के लिए आधा भरा, तो दूसरे के लिए आधा खाली है। एक उसे देखकर प्रसन्न है, तो दूसरा दुखी। सुख-दुख का भाव आपके मन की अवस्था पर निर्भर है।

जैसी दृष्टि, वैसी सृष्टि

जैसा अन्न, वैसा मन

जैसा पानी, वैसी **बानी**।



शब्दार्थ

नकारात्मक – अस्वीकृति या ना का भाव
बानी – वाणी, जुबान

3


वर्षा ऋतु का आगमन हो चुका था परंतु आकाश में बादलों का नामोनिशान नहीं था और धरती प्यासी थी। एक किसान अपने सूखे खेत में हल चला रहा था। लोग उससे कहने लगे कि सूखी धरती पर हल चलाने से क्या होगा। किसान ने कहा, “मुझे पता है परंतु मैं तो परिश्रम करता रहूँगा। आलसी बनकर बैठा रहा, तो हल चलाना ही भूल जाऊँगा।”

तभी वहाँ से महान संगीतज्ञ बैजू बावरा गुज़र रहे थे। किसान की बात सुनकर उन्होंने सोचा कि मैंने भी कई दिनों से ‘मेघ मल्हार’ नामक राग नहीं गाया है। कहीं मैं भी उसे गाना भूल तो नहीं गया। वे वहीं खेत में बैठ गए और ‘मेघ मल्हार’ पूरे मन से गाने लगे। कुछ ही वत बीता होगा कि काले-काले बादल आकाश में छाने लगे। बैजू बावरा का गाना जारी था। थोड़ी ही देर में वहाँ ज़ोरदार बारिश होने लगी। किसान खुश होकर नाचने लगा।



बोध/Conceptual Understanding

- आकाश में किसका नामोनिशान नहीं था ?
- किसान कहाँ पर हल चला रहा था ?
- किसान खुश होकर क्या करने लगा ?



बच्चो! परिश्रम से बचने का रास्ता मत ढूँढ़िए।

परिश्रम ही सफलता का मूलमंत्र है अर्थात् परिश्रम का कोई विकल्प नहीं है।



जीवन मूल्य

सकारात्मक दृष्टि, कठिन मेहनत, लगन और अपनी धुन का पक्का होना। इन गुणों को पाने के लिए आत्मानुशासन का होना भी आवश्यक है।



अभ्यास (Practice)

(श्रवण, वाचन, पठन, लेखन पर आधारित)

(Based on Listening, Speaking, Reading, Writing Skills)



मेरे मुख से

(Listening and Speaking skill/श्रवण एवं वाचन कौशल)

श्रुतलेख/उच्चारण अभ्यास

(Oral Expressions/मौखिक अभिव्यक्ति)

निम्नलिखित शब्दों का सही उच्चारण कीजिए और उन्हें ध्यान से सुनकर सही-सही लिखिए—

संबोधित, सम्मानित, एकत्रित, औषधियों, दार्शनिक, मार्गदर्शन, दृष्टिकोण, परिश्रम

निम्नलिखित प्रश्नों के मौखिक उत्तर दीजिए—

1. ज़बान को सबसे मीठी क्यों कहा जाता है ?
2. 'जैसी दृष्टि, वैसी सृष्टि' का भावार्थ बताइए
3. किसान सूखी धरती पर भी हल क्यों चला रहा था ?
4. यदि किसान आलसी बनकर बैठा रहा तो वह क्या चलाना भूल जाएगा ?



मेरी कलम से

(Writing and Reading skill/लेखन एवं पठन कौशल)

निम्नलिखित प्रश्नों के उत्तर अधिकतम दो वाक्यों में लिखिए। (Written Expressions/लेखन अभिव्यक्ति)

1. राजा ने सभा को संबोधित करते हुए कौन-सा प्रश्न पूछा ?
2. ज़बान को सबसे कड़वी क्यों माना जाता है ?
3. सुकरात आधे भरे और आधे खाली गिलास द्वारा क्या समझाना चाहते थे ?
4. किसान को हल चलाता देख बैजू बावरा ने क्या किया ?

दीर्घ उत्तरीय प्रश्न

(VBQ/मूल्यपरक प्रश्न)

5. किसान सूखे खेत में हल क्यों चला रहा था ? इससे हमें क्या सीख मिलती है ?
6. मन पर काबू किस प्रकार किया जा सकता है ?

दिए गए प्रश्नों के लिए सही विकल्प चुनिए—

(MCQs/बहुविकल्पीय प्रश्न)

1. दृष्टि नकारात्मक होने पर—

(क) केवल गुण नज़र आएगा

☐

(ख) केवल दोष नज़र आएगा

☐

(ग) सिर्फ़ खतरा दिखाई पड़ेगा

☐

(घ) कुछ भी दिखाई नहीं देगा

☐

2. 'मेघ मल्हार' राग की क्या विशेषता है?

(क) यह दीपक जलाने वाला राग है

☐

(ख) यह गुस्सा दिलाने वाला राग है

☐

(ग) यह वर्षा कराने वाला राग है

☐

(घ) यह हँसाने वाला राग है

☐


भाषा के रंग

(Language skill/भाषायी कौशल)

1. दिए गए शब्दों के दो-दो पर्यायवाची सर्कल से ढूँढ़कर लिखिए—

समय -
 शांत -
 वर्षा -
 भाषा -
 मन -

बोली वृष्टि
 काल चित्त मौन
 वाणी वक्त मानस
 स्थिर बरखा

2. 'इक' प्रत्यय लगाकर नए शब्द बनाइए—

दर्शन दार्शनिक
 प्रकृति
 समाज
 वर्ष
 परिवार

3. नीचे लिखे शब्दों में ऋ की मात्रा (ॠ) लगाइए—

दृष्टि सृष्टि अमृत कपा नप कपया

कारक— जो शब्द वाक्य में क्रिया का संज्ञा और सर्वनाम शब्दों के साथ संबंध बनाए, उसे कारक कहते हैं। इसके आठ भेद हैं- कर्ता, कर्म, करण, संप्रदान, अपादान, संबंध, अधिकरण और संबोधन।


4. कोष्ठक में दिए कारक चिह्न चुनकर खाली स्थान भरिए—

(क) एक शिष्य मन सुकरात के प्रति अपार श्रद्धा थी। (में/के)
 (ख) सुकरात उसे अपने पास बुलाया। (को/ने)
 (ग) राजा के चेहरे मुस्कुराहट थी। (पर/में)
 (घ) मधुर भाषा हम सबका दिल जीत सकते हैं। (का/से)
 (ङ) राजा उस व्यक्ति अपनी बात कहने की आज्ञा दी। (ने/को/का/पर)

5. पढ़िए और शब्दों को उचित क्रम में लिखकर सार्थक वाक्य बनाइए—

(क) नामोनिशान में बादलों आकाश का था नहीं।
 (ख) सृष्टि दृष्टि जैसी वैसी।

- (ग) दिल सकते भाषा किसी से का भी जीत मधुर हम हैं।
 (घ) शब्द है भी ज़बान निकला कड़वी किसी दिल का से तोड़ देता।



कुछ करके सीखें

(Let us do and learn)

‘मधुर वचन एक औषधि है’ इस विषय पर दिए गए संकेतों के आधार पर अनुच्छेद लिखिए—
 (कटु वाणी, निंदा का पात्र, लोकप्रिय, उन्नति, विनम्रता, मृदुभाषी, सम्मान, मीठी वाणी, प्रभावित, पुष्प की सुगंध के समान)



खोजबीन/खोज कर जानें

आपने अक्सर बोध कथाओं के बारे में सुना होगा ? ऐसी ही कुछ कथाओं के बारे में पता करो। अपने घर के बड़ों से भी इनके विषय में जानो। चाहो तो आप इंटरनेट की सहायता भी ले सकते हो। प्राप्त जानकारी और उनसे मिलने वाली सीख को अपने सहपाठियों के साथ बाँटो।



दिमाग के घोड़े दौड़ाओ

आपने पहेलियों के बारे में अवश्य सुना होगा। अगर नहीं तो पता करके अपने साथियों को बताओ और नीचे दी गई पहेली को सुझाते हुए उसका जवाब दो—

वह क्या है जो कमरे को भर सकता है लेकिन जगह नहीं घेरता ?

अब एक पहेली आप भी लिखकर साथियों से पूछो और मज़े करो।



खुद की परख

Self assessment (Emotional Development)

बोध कथाओं को आपने पढ़ा। अब सोचकर बताओ कि इन्हें पढ़कर आपको कैसा महसूस होता है ? नीचे दिए गए अनुभवों में से एक या अधिक का अपने हिसाब से चुनाव करो—

- अच्छी लगी ☐
- ज्ञानपरक लगी ☐
- ठीक-ठाक लगी ☐
- सीख मिली ☐



भारत के रोचक तथ्य

(Knowledge of India)

पंचतंत्र की कथाएँ हों या चाणक्य की नीतिपरक बातें, सबमें कुछ न कुछ ऐसा है, जो देश-दुनिया में समाज का सत्य दिखाई देता है। अभ्यास ने एकलव्य को विश्व विख्यात धनुर्धर बना दिया। अभ्यास करते रहने से वरदराज व्याकरण शास्त्र में विद्वान हुआ। मीठी बोली का प्रभाव तो हमें प्रतिदिन देखने को मिलता है। कर्कश और कटु वचन को कोई पसंद नहीं करता।



सुकरात के तीन छोटे प्रश्न

प्राचीन यूनान में सुकरात नाम के विद्वान हुए हैं। वे ज्ञानवान और विनम्र थे। एक बार वे बाज़ार से गुज़र रहे थे तो रास्ते में उनकी मुलाकात एक परिचित व्यक्ति से हुई। उस सज्जन ने सुकरात को रोककर कुछ बताना शुरू किया। वह कहने लगा—“क्या आप जानते हैं कि कल आपका मित्र आपके बारे में क्या कह रहा था?”

सुकरात ने उस व्यक्ति की बात को वहीं रोकते हुए कहा—“सुनो, भले व्यक्ति। मेरे मित्र ने मेरे बारे में क्या कहा, यह बताने से पहले तुम मेरे तीन छोटे प्रश्नों का उत्तर दो।” उस व्यक्ति ने आश्चर्य से कहा—“तीन छोटे प्रश्न?”

सुकरात ने कहा—“हाँ, तीन छोटे प्रश्न।”

पहला प्रश्न तो यह कि क्या तुम मुझे जो कुछ भी बताने जा रहे हो वह पूरी तरह सही है?

उस आदमी ने जवाब दिया—“नहीं, मैंने अभी-अभी यह बात सुनी और...।”

सुकरात ने कहा—“कोई बात नहीं, इसका मतलब यह कि तुम्हें नहीं पता कि तुम जो कहने जा रहे हो वह सच है या नहीं।”

अब मेरे दूसरे प्रश्न का जवाब दो—“क्या जो कुछ तुम मुझे बताने जा रहे हो, वह मेरे लिए अच्छा है?” आदमी ने तुरंत कहा—“नहीं, बल्कि इसका ठीक उलटा है।”

सुकरात बोले—“ठीक है। अब मेरे आखिरी प्रश्न का और जवाब दो कि जो कुछ तुम मुझे बताने जा रहे हो, वह मेरे किसी काम का है भी या नहीं।” व्यक्ति बोला—“नहीं, उस बात में आपके काम आने जैसा तो कुछ भी नहीं है।” तीनों प्रश्न पूछने के बाद सुकरात बोले—“ऐसी बात जो सच नहीं है, जिसमें मेरे बारे में कुछ भी अच्छा नहीं है और जिसकी मेरे लिए कोई उपयोगिता नहीं है, उसे सुनने से क्या फ़ायदा। और सुनो, ऐसी बातें करने से भी क्या फ़ायदा।”